

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ವೇಂಕಟಾರ್ಯ ಕೃತಂ
|| ಶ್ರೀ ಪಂಚಮುಖೀಹನುಮತ್ಪಂಚರತ್ನಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಪಂಚಮುಖೀಹನುಮತ್ಪಂಚರತ್ನಂ ||

ಶ್ರೀರಾಮಪಾದಸರಸೀರುಹಭೃಂಗರಾಜ

ಸಂಸಾರವಾರ್ಧಿಪತಿತೋದ್ಧರಣಾವತಾರ |

ದೋಃಸಾಧ್ಯರಾಜ್ಯಧನಯೋಷಿದದಭ್ರಬುದ್ಧೇ

ಪಂಚಾನನೇಶ ಮಮ ದೇಹಿ ಕರಾವಲಂಬಂ || 1 ||

ಆಪ್ರಾತರಾತ್ರಿಶಕುನಾಥನಿಕೇತನಾಲಿ

ಸಂಚಾರಕೃತ್ಯ ಪಟುಪಾದಯುಗಸ್ಯ ನಿತ್ಯಂ |

ಮಾನಾಥಸೇವಿಜನಸಂಗಮನಿಷ್ಕೃತಂ ನಃ

ಪಂಚಾನನೇಶ ಮಮ ದೇಹಿ ಕರಾವಲಂಬಂ || 2 ||

ಷಡ್ವರ್ಗವೈರಿಸುಖಕೃದ್ಭವದುರ್ಗುಹಾಯಾಂ

ಅಜ್ಞಾನಗಾಢತಿಮಿರಾತಿಭಯಪ್ರದಾಯಾಂ |

ಕರ್ಮಾನಿಲೇನ ವಿನಿವೇಶಿತದೇಹಧರ್ತುಃ

ಪಂಚಾನನೇಶ ಮಮ ದೇಹಿ ಕರಾವಲಂಬಂ || 3 ||

ಸಚ್ಚಾಸ್ತ್ರವಾರ್ಧಿಪರಿಮಜ್ಜನಶುದ್ಧಚಿತ್ತಾಃ

ತ್ವತ್ಪಾದಪದ್ಮಪರಿಚಿಂತನಮೋದಸಾಂದ್ರಾಃ |

ಪಶ್ಯಂತಿ ನೋ ವಿಷಯದೂಷಿತಮಾನಸಂ ಮಾಂ

ಪಂಚಾನನೇಶ ಮಮ ದೇಹಿ ಕರಾವಲಂಬಂ || 4 ||

ಪಂಚೇಂದ್ರಿಯಾರ್ಜಿತಮಹಾಖಿಲಪಾಪಕರ್ಮಾ

ಶಕ್ತೋ ನ ಭೋಕ್ತುಮಿವ ದೀನಜನೋ ದಯಾಲೋ |

ಅತ್ಯಂತದುಷ್ಟಮನಸೋ ದೃಢನಷ್ಟದೃಷ್ಟೇಃ

ಪಂಚಾನನೇಶ ಮಮ ದೇಹಿ ಕರಾವಲಂಬಂ || 5 ||

ಇತ್ಥಂ ಶುಭಂ ಭಜಕವೇಂಕಟಪಂಡಿತೇನ
ಪಂಚಾನನಸ್ಯ ರಚಿತಂ ಖಲು ಪಂಚರತ್ನಂ |
ಯಃ ಪಾಪಠೀತಿ ಸತತಂ ಪರಿಶುದ್ಧಭಕ್ತ್ಯಾ
ಸಂತುಷ್ಟಿಮೇತಿ ಭಗವಾನಖಿಲೇಷ್ಟದಾಯೀ || 6 ||

|| ಶ್ರೀ ಪಂಚಮುಖೀಹನುಮತ್ಪಂಚರತ್ನಂ ಸಮಾಪ್ತಂ ||